

અન્ય લિંગીને નીરખી

અન્ય લિંગીને નીરખી, લેશ ન વિષય નિદાન;
પરસ્ત્રી ને પરપુરુષ છે, નરક તણાં એંધાણ.

પરજાતિના રૂપ-રંગે, નજરોનું ખેંચાણ;
જન્માવે વિકારી ભાવ, મૂર્ચ્છિત મન બેભાન.

લાજ-શરમને ભૂલવે, આકર્ષક અજ્ઞાન;
બેધારી તલવાર પર, મીઠી છે મધલાળ.

લૈંગિક વિષય-વિકૃતિ, અટકણિયો મહારોગ;
પાશવતા ખુલ્લી દીસે, અણહકિક્યાં પરભોગ.

સ્ત્રીપુરુષના વિષયભોગ, ઢાંકેલા સંડાસ;
હાડમાંસના રોગીઓ, ચૂંથે મિથ્યાભાસ.

રાગ કે દ્વેષ વિના કદી, વિષય ન ભોગી શકાય;
અગ્નિ-વિષ-અજ્ઞાનતા, મોહ-મદિરા પાય.

અંદર જે અભિપ્રાય છે, તેને ફેરવી કાઢ;
લિંગ-વિષય છે ભ્રાંતિ મૂળ, જયમ લોઢા પર કાટ.

વિજ્ઞાતીય બે દેહના, સામીપ્યે વિકાર;
કલ્પિત સુખના ભોગથી, ઊભો જગ-આધાર.

